

ALL INDIA RADIO THIRUVANANTHAPURAM

ആകാശവാണി തിരുവനന്തപുരം  
പ്രാദേശിക വാർത്തകൾ

DATE 17-08.2017

TIME: 6.20 P.M

പ്രധാന വാർത്തകൾ

1. അതിരപ്പിള്ളി ജലവൈദ്യുത പദ്ധതി സമവായത്തിലൂടെ നടപ്പാക്കുമെന്ന് മുഖ്യമന്ത്രി.
2. കേന്ദ്ര വിജിലൻസ് കമ്മീഷൻ മാതൃകയിൽ സംസ്ഥാന വിജിലൻസ് കമ്മീഷൻ രൂപീകരിക്കണമെന്ന് ഭരണ പരിഷ്കാര കമ്മീഷൻ.
3. കാൽമുട്ട് മാറ്റിവയ്ക്കൽ ശസ്ത്രക്രിയയ്ക്ക് ഉപയോഗിക്കുന്ന ഘടകങ്ങളുടെ വില കേന്ദ്ര ഗവൺമെന്റ് ഗണ്യമായി കുറച്ചു.
4. രണ്ട് ദശാബ്ദമായി പൂട്ടിക്കിടക്കുന്ന കൊല്ലം കൂണ്ടറ അലിൻഡ് ഫാക്ടറി പ്രവർത്തനം പുനരാരംഭിക്കുന്നു.
5. സിൻസിനാറ്റി മാസ്റ്റേഴ്സ് ടെന്നീസ് ചാമ്പ്യൻഷിപ്പിന്റെ ക്വാർട്ടർ ഫൈനലിൽ ഇന്ത്യയുടെ സാനിയ മിർസ ചൈനീസ് താരം ഷായ്പെംഗ് സഖ്യം മത്സരിക്കും.



അതിരപ്പിള്ളി ജലവൈദ്യുത പദ്ധതി നടപ്പാക്കുമെന്ന് മുഖ്യമന്ത്രി നിയമസഭയിൽ പ്രഖ്യാപിച്ചു. ഒരു തുള്ളി വെള്ളം പോലും പാഴാക്കാൻ അനുവദിക്കില്ല. വെള്ളച്ചാട്ടത്തിന്റെ ഭംഗി നഷ്ടപ്പെടാത്ത വിധത്തിലാവും പദ്ധതി നടപ്പാക്കുക. സമവായത്തിലൂടെ പദ്ധതി നടപ്പാക്കാനാണ് ശ്രമിക്കുന്നതെന്നും പിണറായി വിജയൻ നിയമസഭയിൽ വ്യക്തമാക്കി.

പദ്ധതി നടപ്പാക്കാൻ അനുവദിക്കില്ലെന്ന് കോൺഗ്രസും സി.പി.ഐ.യും പ്രഖ്യാപിച്ചതിന് പിന്നാലെയാണ് മുഖ്യമന്ത്രിയുടെ പ്രഖ്യാപനം. എൽ.ഡി.എഫിന്റെ പ്രകടന പത്രികയിൽ ഇല്ലാത്ത

അതിരപ്പിള്ളി പദ്ധതിയെ എതിർക്കുമെന്ന് സി.പി.ഐ. നേരത്തെ പ്രഖ്യാപിച്ചിരുന്നു. പ്രതിപക്ഷ നേതാവ് രമേശ് ചെന്നിത്തലയും കെ.പി.സി.സി. അധ്യക്ഷൻ എം.എം. ഹസനും പദ്ധതിക്കെതിരെ രംഗത്തു വന്നെങ്കിലും സമവായത്തിലൂടെ പദ്ധതി വേണമെന്ന നിലപാടാണ് മുൻമുഖ്യമന്ത്രി ഉമ്മൻചാണ്ടി സ്വീകരിച്ചത്.



സംസ്ഥാനത്ത് നടപ്പ് നിയമസഭാ സമ്മേളനത്തിന്റെ ഏഴാം ദിവസമായ ഇന്നും സഭയിൽ പ്രതിപക്ഷ ബഹുളവും ഇറങ്ങിപ്പോകും. ഗതാഗതവകുപ്പ് മന്ത്രി തോമസ് ചാണ്ടി, നിലമ്പൂർ എം എൽ എ - പി വി അൻവർ, എന്നിവർക്കെതിരെ ഉന്നയിക്കപ്പെട്ട ആരോപണങ്ങളിൽ പ്രതിപക്ഷം ആരാഞ്ഞ അടിയന്തര പ്രമേയ ചർച്ച സ്പീക്കർ അനുവദിക്കാത്തതിൽ പ്രതിഷേധിച്ചായിരുന്നു പ്രതിപക്ഷത്തിന്റെ ഇറങ്ങിപ്പോക്ക്.

മന്ത്രിയുടെ പേരിലുള്ള കായൽ കയ്യേറ്റ ആരോപണം രാഷ്ട്രീയ പ്രേരിതമാണെന്നും റിസോർട്ടിന് സമീപം പ്ലാസ്റ്റിക് ബോയ കെട്ടിത്തിരിച്ചത് പോള കയറാതിരിക്കാനാണെന്നും മുഖ്യമന്ത്രി പിണറായി വിജയൻ സഭയെ അറിയിച്ചു.

ആരോപിതരായവരുടെ വിശദീകരണമല്ല ഗവൺമെന്റ് മുഖവലിയ്ക്കെടുക്കേണ്ടതെന്നും ഇക്കാര്യങ്ങളിൽ അന്വേഷണം പ്രഖ്യാപിക്കാൻ മുഖ്യമന്ത്രി തയ്യാറാണോ എന്നും പ്രതിപക്ഷ നേതാവ് രമേശ് ചെന്നിത്തല ചോദിച്ചു.

കൂടുതൽ നിയമസഭാവാർത്തകൾ പ്രാദേശിക വാർത്തകൾക്ക് ശേഷം കേൾക്കാം.



കേന്ദ്ര വിജിലൻസ് കമ്മീഷൻ മാതൃകയിൽ സംസ്ഥാന വിജിലൻസ് കമ്മീഷൻ രൂപീകരിക്കണമെന്ന് സംസ്ഥാന ഭരണ പരിഷ്കാര കമ്മീഷൻ ഗവൺമെന്റിനോട് ശുപാർശ ചെയ്തു. സംസ്ഥാനത്തെ നാലാമത്തെ ഭരണ പരിഷ്കാര കമ്മീഷന്റെ ആദ്യ റിപ്പോർട്ട് ഇന്ന് മുഖ്യമന്ത്രി പിണറായി വിജയന് സമർപ്പിച്ചു. സംസ്ഥാന വിജിലൻസ് കമ്മീഷനൊപ്പം വിജിലൻസ് ഡയറക്ട്രേറ്റും രൂപീകരിക്കണമെന്നും ശ്രീ വി എസ് അച്യുതാനന്ദന്റെ നേതൃത്വത്തിലുള്ള ഭരണ പരിഷ്കാര കമ്മീഷൻ ശുപാർശ ചെയ്തു. കഴിഞ്ഞ വർഷം ആഗസ്റ്റ് 18-നാണ് കമ്മീഷൻ ചുമതലയേറ്റത്.

**~ ~ ~ ~ ~**

കാൽമുട്ട് മാറ്റിവയ്ക്കൽ ശസ്ത്രക്രിയയ്ക്കും കാലിലെ അസ്ഥിരോഗങ്ങൾക്കും ഉപയോഗിക്കുന്ന ഘടകങ്ങളുടെ വില കേന്ദ്രം ഗണ്യമായി കുറച്ചു. 70 ശതമാനത്തോളമാണ് കുറവ് വരുത്തിയത്. കാൽമുട്ട് മാറ്റിവയ്ക്കൽ ശസ്ത്രക്രിയയ്ക്ക് ഉപയോഗിക്കുന്ന ഘടകങ്ങളുടെ വില ഒരുലക്ഷത്തി 14,000 യിൽ നിന്ന് 54,000 രൂപയായി കുറയും. അർബുദത്തിനും ട്യൂമറുകൾക്കും ഉപയോഗിക്കുന്ന പ്രത്യേക ഘടകങ്ങളുടെ വില നിലവിൽ നാലു ലക്ഷം മുതൽ 9 ലക്ഷം രൂപ വരെയാണ്. ഇത് ഒരു ലക്ഷത്തി 13,950 രൂപയായാണ് കുറയുക. ഈ രംഗത്ത് നടക്കുന്ന കൊള്ള ലാഭങ്ങൾക്കെതിരെ ഗവൺമെന്റ് കാഴ്ചക്കാരായി നോക്കി നിൽക്കില്ലെന്ന് കേന്ദ്ര രാസവസ്തു-രാസവളം വകുപ്പ് മന്ത്രി അനന്ത് കുമാർ ന്യൂഡൽഹിയിൽ പറഞ്ഞു.

**~ ~ ~ ~ ~**

ഗവൺമെന്റ് ആശുപത്രികളിൽ നിലവിലുള്ള വെന്റിലേറ്ററുകളുടെ കണക്ക് സംസ്ഥാന മനുഷ്യാവകാശ കമ്മീഷൻ ആവശ്യപ്പെടും. ഇതിൽ പ്രവർത്തനക്ഷമമായതും അല്ലാത്തതുമായ യന്ത്രങ്ങളുടെ കണക്ക് പ്രത്യേകം ഹാജരാക്കണമെന്ന് കമ്മീഷൻ ആക്റ്റിംഗ് അധ്യക്ഷൻ പി.മോഹനദാസ് ആവശ്യപ്പെട്ടു.

കേടായ വെന്റിലേറ്റർ നന്നാക്കാത്തത് എന്തുകൊണ്ടാണെന്ന് അധികൃതർ വിശദീകരിക്കണമെന്നും കമ്മീഷൻ ആവശ്യപ്പെട്ടു.

**~ ~ ~ ~ ~**

കൊച്ചിയിൽ അക്രമിക്കപ്പെട്ട നടിയെക്കുറിച്ച് മോശം പരാമർശം നടത്തിയ പി.സി.ജോർജ് എം.എൽ.എയുടെ നടപടി അങ്ങേയറ്റം മനുഷ്യത്വ രഹിതമെന്ന് സ്പീക്കർ പി.ശ്രീരാമകൃഷ്ണൻ. പി.സി.ജോർജിന്റെ നടപടി നിരുത്തരവാദപരമാണെന്ന് സ്പീക്കർ ഫെയ്സ് ബുക്കിൽ കുറിച്ചു.

ഇത്തരം സംഭവങ്ങളിൽ ഉന്നതർ സ്ഥാനങ്ങളിലിരിക്കുന്നവർ ന്യായീകരണവാദവുമായി രംഗത്തുവന്നാൽ അത് കുറ്റവാളികൾക്ക് പ്രോത്സാഹനമാകുമെന്നും സ്പീക്കർ പറഞ്ഞു. ഈ സംഭവത്തിൽ തന്റെ പദവിയുമായി ബന്ധപ്പെട്ട് സാധ്യമായതെല്ലാം ചെയ്യുമെന്നും സ്പീക്കർ ഫെയ്സ് ബുക്കിൽ എഴുതി.

**~ ~ ~ ~ ~**

കൊച്ചിയിൽ നടിയെ ആക്രമിച്ച കേസിലെ പ്രതി സുനിൽകുമാറിനെ വിയ്യൂർ സെൻട്രൽ ജയിലിലേക്ക് അയയ്ക്കാൻ കോടതി ഉത്തരവിട്ടു. സുനിൽകുമാറിന്റെ ആവശ്യം പരിഗണിച്ചാണ് അങ്കമാലി ജുഡീഷ്യൽ മജിസ്ട്രേറ്റ് കോടതിയുടെ ഉത്തരവ്. സുനിയുടെ റിമാൻഡ് കാലാവധി ഈ മാസം 30 വരെ നീട്ടി. അതിനിടെ റിമാൻഡിലുള്ള നടൻ ദിലീപിന്റെ ജാമ്യാപേക്ഷ ഹൈക്കോടതി നാളെ പരിഗണിക്കും. ആക്രമണവുമായി ബന്ധപ്പെട്ട് നടീ രമ്യാനമ്പീശന്റെ മൊഴി എടുത്തു. ആലുവ പോലീസ് ക്ലബ്ബിൽ വിളിച്ചുവരുത്തി എ ഡി ജി പി സന്ധ്യയുടെ നേതൃത്വത്തിലാണ് മൊഴി എടുത്തത്.



ഇരുപത് വർഷത്തോളം പൂട്ടിക്കിടന്ന കൊല്ലം കുണ്ടറ അലിൻഡ് ഫാക്ടറി ഇന്ന് പ്രവർത്തനം പുനരാരംഭിക്കും. ഫാക്ടറി അങ്കണത്തിൽ നടക്കുന്ന പരിപാടിയിൽ മുഖ്യമന്ത്രി പിണറായി വിജയൻ പുന:പ്രവർത്തനോദ്ഘാടനം അൽപ്പസമയത്തിനകം നിർവ്വഹിക്കും. നാലായിരത്തോളം പ്രദേശവാസികൾക്ക് തൊഴിൽ നൽകി ലാഭകരമായി പ്രവർത്തിച്ചിരുന്ന കമ്പനി വീണ്ടും പ്രവർത്തിച്ചുതുടങ്ങുന്നത് തൊഴിലാളികൾക്കും നാടിനും ഏറെ പ്രതീക്ഷ നൽകുന്നു. മന്ത്രി ജെ മേഴ്സി കുട്ടിയമ്മ അധ്യക്ഷത വഹിക്കും.

സിച്ച് ഓൺ കർമ്മം മന്ത്രി എ സി മൊയ്തീനും പുതുക്കിപ്പണിത ഓഫീസിന്റെ ഉദ്ഘാടനം മന്ത്രി എം എം മണിയും നിർവ്വഹിക്കും. പുന:പ്രവർത്തനത്തിന്റെ സ്മാരകമായി വനം മന്ത്രി കെ രാജു ചന്ദനത്തെ നടും.



ബിരുദാനന്തര ബിരുദ മെഡിക്കൽ വിദ്യാഭ്യാസ നിയന്ത്രണ സ്ഥാപനമായ കേന്ദ്ര പരീക്ഷാ ബോർഡിന്റെ എക്സിക്യൂട്ടീവ് ഡയറക്ടർ ബിപിൻ ബത്രയെ തൽസ്ഥാനത്ത് നിന്നും നീക്കം ചെയ്തു. നിയമവിരുദ്ധമായി ഔദ്യോഗിക പദവി വഹിച്ചതിനാണ് പുറത്താക്കൽ.

പ്രവർത്തനക്ഷമത ഇല്ലായ്മയെച്ചൊല്ലിയുള്ള ആരോപണങ്ങൾ കേന്ദ്ര പരീക്ഷാ ബോർഡ് ഭരണവിഭാഗത്തിനെതിരെ ഉയർന്ന സാഹചര്യത്തിലാണ് നടപടി. അടുത്തിടെ, NEET (നീറ്റ്) പരീക്ഷ നടത്തിപ്പിൽ നിരവധി ആരോപണങ്ങൾ ഉയർന്നിരുന്നു.



പട്ടികജാതി വികസന വകുപ്പിന് കീഴിലുള്ള പാലക്കാട് മെഡിക്കൽ കോളേജിലെ നഴ്സുമാരുടെ ശമ്പളം 27,800 രൂപയായി ഉയർത്തി നൽകാൻ മന്ത്രി എ.കെ. ബാലൻ ഉത്തരവിട്ടു. നിലവിൽ ലഭിച്ചിരുന്ന 13,900 രൂപയാണ് ശമ്പളം.

കഴിഞ്ഞ വർഷം ഫെബ്രുവരിയിൽ ദിവസ വേതനക്കാരുടെ ശമ്പളം ഉയർത്തിക്കൊണ്ട് ഗവൺമെന്റ് ഉത്തരവ് ഇറങ്ങിയെങ്കിലും പാലക്കാട് മെഡിക്കൽ കോളേജിലെ സ്റ്റാഫ് നഴ്സുമാരുടെ കാര്യത്തിൽ ഈ വർദ്ധനവ് നടപ്പിലാക്കിയിരുന്നില്ല.

**~ ~ ~ ~ ~**

കൗമാരക്കാരായ കുട്ടികളെ ആത്മഹത്യയിലേക്ക് നയിക്കുന്ന ബ്ലൂ വെയ്ൽ ഗെയിമുകളുടെ ലിങ്കുകൾ നീക്കം ചെയ്യാത്ത സാമൂഹ്യ മാധ്യമങ്ങൾക്കെതിരെ കർശന നടപടിയെടുക്കുമെന്ന് കേന്ദ്ര ഐ.ടി മന്ത്രി രവിശങ്കർ പ്രസാദ് അറിയിച്ചു.

ഗെയിം ഇന്റർനെറ്റിൽ ലഭ്യമാകാതിരിക്കാൻ ആവശ്യമായ നടപടിയെടുക്കണമെന്ന് നേരത്തേ ഐ.ടി മന്ത്രാലയം ഗൂഗിൾ, ഫെയ്സ്ബുക്ക്, വാട്സ് ആപ്പ് , ഇൻസ്റ്റഗ്രാം , യാഹൂ തുടങ്ങിയ കമ്പനികളോട് നിർദ്ദേശിച്ചിരുന്നു.

**~ ~ ~ ~ ~**

ബ്ലൂവെയിൽ എന്ന ഓൺലൈൻ ഗെയിമിന് അടിമകളായി കേരളത്തിൽ രണ്ട് കുട്ടികൾ ആത്മഹത്യ ചെയ്തതായി പറയുന്ന സംഭവത്തിൽ സംസ്ഥാന ബാലാവകാശ കമ്മീഷൻ കേസെടുത്തു. മാധ്യമവാർത്തകളുടെ അടിസ്ഥാനത്തിലാണ് കേസ്.

**~ ~ ~ ~ ~**

ഡിഫൻസ് പെൻഷൻ/ഫാമിലി പെൻഷൻകാരുടെയും പെൻഷൻ നിശ്ചയിക്കൽ, വിതരണം, കുടുംബ പെൻഷൻ എന്നിവ സംബന്ധിച്ചുള്ള പരാതികൾ പരിഹരിക്കുന്നതിലേക്കായി നവംബർ 13, 14 തീയതികളിൽ സംസ്ഥാനതല ഡിഫൻസ് പെൻഷൻ അദാലത്ത് പാലക്കാട് സംഘടിപ്പിക്കും.

**~ ~ ~ ~ ~**

ബന്ധുക്കളുടെ അനാവശ്യ ഇടപെടലുകളും പിടിവാശിയും കുടുംബ ജീവിതം തകരാൻ കാരണമാകുന്നതായി വനിതാ കമ്മീഷൻ അംഗം അഡ്വ. താര എം.എസ് പറഞ്ഞു. മലപ്പുറം കലക്ട്രേറ്റിൽ മെഗാ വനിതാ അദാലത്തിന് ശേഷം സംസാരിക്കുകയായിരുന്നു അവർ.

**~ ~ ~ ~ ~**

സിൻസിനാറ്റി മാസ്റ്റേഴ്സ് ടെന്നീസ് ചാമ്പ്യൻഷിപ്പിന്റെ ഇന്ന് വൈകി നടക്കുന്ന ക്വാർട്ടർ ഫൈനലിൽ ഇന്ത്യയുടെ സാനിയ മിർസ, ചൈനീസ് താരം ഷായ്പെംഗ് സഖ്യം മത്സരിക്കും.

ഇന്നലെ നടന്ന പ്രീ-ക്വാർട്ടറിൽ നാലാം സീഡ് സഖ്യമായ ഇവർ ജർമ്മൻ - ഉക്രേനിയൻ സഖ്യമായ ജൂലിയ ഗോർജസ്-ഓൾവ സവചുകിനെ 7-5, 6-4-ന് പരാജയപ്പെടുത്തിയാണ് ക്വാർട്ടർ ഫൈനലിൽ പ്രവേശിച്ചത്.

പുരുഷന്മാരുടെ ഡബിൾസിൽ ഇന്ത്യയുടെ രോഹൻ ബൊപ്പണ്ണ ക്രോയേഷ്യയുടെ ഇവാൻ ഡോഡിഗ് സഖ്യം ഇന്ന് മത്സരത്തിനിറങ്ങും.

ആരംഭ മത്സരത്തിൽ തന്നെ ലിയാനൂർ പേയ്സ്-അലക്സാണ്ടർ സ്വറേവ് സഖ്യം ടൂർണമെന്റിൽ നിന്നും പുറത്തായിരുന്നു.

**~ ~ ~ ~ ~**

അപൂർവ്വയിനം പക്ഷികളുടെയും ദേശാടന പക്ഷികളുടെയും സങ്കേതമായി മാറിയ മലപ്പുറം ജില്ലയിലെ തിരുന്നാവായയെ കേരളത്തിലെ കമ്മ്യൂണിറ്റി റിസർവ്വ് ആക്കുന്നതിന് മുന്നോടിയായി സുവോളജി കൺ സർവ്വെ ഓഫ് ഇന്ത്യയും സംസ്ഥാന വനം വകുപ്പും സ്ഥലം സന്ദർശിച്ച് നടപടികൾ ആരംഭിച്ചു.

കഴിഞ്ഞ നാല് വർഷമായി തിരുന്നാവായയിലെത്തുന്ന പക്ഷികളിൽ പഠനം നടത്തിയ പരിസ്ഥിതി സംഘടന കേന്ദ്ര, സംസ്ഥാന ഗവൺമെന്റുകൾക്ക് നൽകിയ റിപ്പോർട്ടിന്റെ അടിസ്ഥാനത്തിലാണ് അധികൃതരുടെ സ്ഥലം സന്ദർശിച്ചതും.

**~ ~ ~ ~ ~**

അനിഷ്ട സംഭവങ്ങളുണ്ടായ കാസർകോട് ജില്ലയിലെ മാവുങ്കാലിലും പരിസരങ്ങളിലും ശാന്തിയും സമാധാനവും പുനഃസ്ഥാപിക്കാൻ സർവ്വകക്ഷി സമാധാന യോഗം ആഹ്വാനം ചെയ്തു. ജില്ലാകളക്ടർ കെ ജീവൻ ബാബുവിന്റെ അധ്യക്ഷതയിലാണ് സർവ്വകക്ഷി സമാധാന യോഗം ചേർന്നത്.

**~ ~ ~ ~ ~**

**~ ~ ~ ~ ~**

**~ ~ ~ ~ ~**